

L-iSpeaker

The Speaker

Onor. Adrian Delia M.P.

Kap tal-Oppożizzjoni

(Signature) Adrian,

16 ta' Gunju 2020

Nagħmel referenza ghall-ittra tiegħek datata 15 ta' Gunju 2020.

Is-Sedja tibda billi tassigurak li hija tissottoskrivi totalment għal dak kollu li ġie adottat mill-Kamra bil-Mozzjoni 179 kif approvata fit-12 ta' Dicembru 2018 fejn kien hemm il-kundanna għall-assassinju tal-jurnalista Daphne Caruana Galizia u, fost affarrijiet ohra, ir-rikonoxximent tal-importanza tal-irwol li l-midja għandha llum f'soċjetà demokratika fir-rispett tal-obblighi u tar-responsabbilitajiet illi dan l-eżercizzju tad-dritt tal-libertà tal-espressjoni jgħib miegħu.

Is-Sedja tassigurak ukoll li hija ma għandha l-ebda intenzjoni jew xewqa li b'xi mod tnexxi l-memorja ta' dan l-assassinju faħxi u lanqas li xxekkel il-kors tal-ġustizzja fl-investigazzjoni ta' dan l-assassinju u dan anke għaliex mill-esperjenza tagħha bħala investigatur taf kemm huwa ikrah u deplorevoli dan it-tip ta' reat kriminali.

Is-Sedja ttendi li l-pożizzjoni li hadet, wara li ġiet mitluba tagħmel dan mill-Kunitat dwar ix-Xogħol tal-Kamra, kienet ibbażata unikament fuq iż-żamma tan-newtralitá fejn jirrigwarda kull qasam fis-servizzi mogħtija fil-bini tal-Parlament, li allura jinkludi s-sala fejn normalment jittellgħu l-esibizzjonijiet u jsiru l-attivitajiet mill-pubbliku ingenerali u minn kull qasam tas-soċjetá.

Qed jiġi rilevat ukoll li s-Sedja hija ggwidata wkoll minn dan il-principju fir-rigward ta' persuni li hadmu qatīgħ fil-mixja demokratika ta' pajjiżna, bħal min ġabilna l-Indipendenza, min għamilna Repubblika, min hadem biex dhalna fl-Unjoni Ewropea, kif ukoll min saħansitra ġie eżiljat jew anke tilef hajtu biex is-sena d-dieħla nistgħu nfakkru l-mitt sena anniversarju tal-Parlament Malti. Dan biex ma nsemmux in-numru ta' političi u persuni ohra fis-soċjetá li tant hadmu ghall-ġid tal-proxxmu tagħhom f'kull qasam tas-soċjetá. Hekk kif issemmi sala għal xi hadd, tqum il-mistoqsija għaliex mhux għal xi hadd ieħor, u immedjatament tinqala' kontroversja minkejja kull intenzjoni tajba li għaliha jkun sar dan il-ġest u minkejja l-ġid kollu li dik il-persuna tkun wettqet tul-hajja.

Is-Sedja hadet il-pożizzjoni li hadet għaliex dan ma tixtieqx tarah jiġri fil-bini tal-Parlament minkejja li hija konxja li meta taġixxi b'dan il-mod mhi se tiskorja punti mal-ebda parti tas-soċjetá. L-uniku interess tas-Sedja huwa dak li taġixxi b'imparżjalitá totali u dan purament fl-interess tal-Istituzzjoni.

*Anġlu Farrugia
Speaker*